

अथ ब्रजविलासस्तव ।

श्रीश्रीराधाकृष्णपादाम्बुजेभ्यो नमः ।

प्रतिष्ठा रज्जूभिर्बद्धं

कामाद्यैर्वर्त्मपातिभिः ।

छित्त्वा ताः संहरन्तस्ता-

नघारेः पान्तु मां भटाः ॥१॥

दग्धं वार्धकवन्यवह्निभिरलं दष्टं दुरान्ध्याहिना

बिद्धं मामतिपारवश्यविशिखैः क्रोधादिसिंहैर्वृतम् ।

स्वामिन्प्रेमसुधाद्रवं करुणया द्राक्पायय श्रीहरे

येनैतानवधीर्यं सन्ततमहं धीरो भवन्तं भजे ॥२॥

यन्माधुरी दिव्यसुधारसाब्धेः

स्मृतेः कणेनाप्यतिलोलितात्मा ।

पद्मैर्व्रजस्थानखिलान्ब्रजं च

नत्वा स्वनाथौ बत तौ दिदृक्षे ॥३॥

प्रादुर्भावसुधाद्रवेण नितरामङ्गित्वात्वा ययो-

गोष्ठेऽतीक्ष्णमनङ्ग एष परितः क्रीडाविनोदं रसैः ।

प्रीत्योल्लासयतीह मुग्धमिथुनश्रेणीवतंसाविमौ

गान्धर्वा गिरिधारिणौ बत कदा द्रक्ष्यामि रागेण तौ ॥४ ॥

वैकुण्ठादपि सोदरात्मजवृता द्वारवती सा प्रिया
यत्र श्रीशतनिन्दपङ्कमहिषीवृन्दैः प्रभुः खेलति ।
प्रेमक्षेत्रमसौ ततोऽपि मथुरा श्रेष्ठा हरेर्जन्मतो
यत्र श्रीव्रज एव राजतितरां तामेव नित्यं भजे ॥५ ॥

यत्र क्रीडति माधवः प्रियतमैः स्निग्धः सखीनां कुलै-
र्नित्यं गाढरसेन रामसहितोऽप्यद्यापि गोचारणैः ।
यस्याप्यद्भुतमाधुरीरसविदां हृद्येव कापि स्फुरेत्
प्रेष्ठं तन्मथुरापुत्रादपि हरेर्गोष्ठं तदेवाश्रये ॥६ ॥

वैदग्ध्योत्तरनर्मकर्मठसखीवृन्दैः परीतं रसैः
प्रत्येकं तरुकुञ्जवल्लरिगिरिद्रोणीषु रात्रिन्दिवम् ।
नानाकेलिभरेण यत्र रमते तन्नव्ययूनोर्युगं
तत्पादाम्बुजगन्धबन्धुरतरं वृन्दावनं तद्भजे ॥७ ॥

यत्र श्रीः परितो भ्रमत्यविरतं तास्ता महासिद्धयः
स्फीताः सृष्टिरलं गवामुदयनी वासोऽपि गोष्ठौकसाम् ।
वात्सल्यात्परिपालितो विहरते कृष्णः पितृभ्यां सुखै-
स्तन्नान्दीश्वरमालयं व्रजपतेर्गोष्ठोत्तमाङ्गं भजे ॥८ ॥

पुत्रस्याभ्युदयार्थमादरभरैर्मिष्टान्नपानोत्करै-

दिव्यानां च गवां मणिब्रजयुषां दानैरिह प्रत्यहम् ।
यो विप्रान्गणशः प्रतोषयति तद्भव्यस्य वार्तां मुहुः
स्नेहात्पृच्छति यश्च तद्गतमनास्तं गोकुलेन्द्रं भजे ॥९॥

पुत्रस्नेहभरैः सदास्तुतकुचद्वन्द्वा तदीयोच्छल-
द्धर्मस्यापि लवस्य रक्षणविधौ स्वप्राणदेहाबुदैः ।
आसक्ता क्षणमात्रमप्यकलनात्सद्यः प्रसूतेव गौ-
र्व्यग्राया विलपत्यलं बहुभयात्सा पातु गोष्ठेश्वरी ॥१०॥

पुत्रादुच्चैरपि हलधरात्सिञ्चति स्नेहपुरै
गोविन्दं याद्भुतरसवतीप्रक्रियासु प्रवीणा ।
सख्यश्रीभिर्ब्रजपुरमहाराजराज्ञीं नयैस्त
द्वोपेन्द्रं या सुखयति भजे रोहिणीमीश्वरीं ताम् ॥११॥

उद्यच्छुभ्रांशुकोटिद्युतिनिकरतिरस्कारकार्युज्ज्वलश्री-
दुर्वारोद्दामधामप्रकररिपुघटोन्मादविध्वंसिदग्धः ।
स्नेहादप्युन्निमेषं निजमनुजमितोऽरण्यभूमौ स्ववीतं
तद्वीर्यज्ञोऽपि यो न क्षणमुपनयते स्तौमि तं धेनुकारिम् ॥१२॥

पर्जन्यनामानिजनप्लुगैर्वैः
पर्जन्यलक्षानभितो विनिन्दन् ।
यो नर्म तन्वन्नमतेऽस्य कर्णे
नमाम्यहो कृष्णपितामहं तम् ॥१३॥

प्रियस्य नमः सुखतोऽतिगर्वात्
पादौ न यस्याः पततः पृथिव्याम् ।
नमामि नमार्चितनमृचन्द्रां
वरीयसीं कृष्णापितामहीं ताम् ॥१४ ॥

श्वेतश्मश्रुभरेण सुन्दरमुखः श्यामः कृती मन्त्रणा-
भिज्ञः संसदि सन्ततं ब्रजपतेः कुर्वन्स्थितिः योऽर्चितः ।
स्वप्राणार्बुदखण्डनैर्मुर्भिदं भ्रातुः सुतं तोषयेत्
साहारे निवसन्सगोष्ठमवतान्नाम्नोपनन्दः सदा ॥१५ ॥

गौरः कोमलधीरुदारचरितः स्निग्धो ब्रजेन्द्रानुजः
श्यामश्मश्रुरलं तदीयचरणे भक्तः सुनन्दापिता ।
यः प्राणैः परिमञ्छ्य माधवसुखं दध्ना महिष्याः परं
सन्नन्दस्तनुते स पातु नितरां नः कासरीणां पतिः ॥१६ ॥

श्यामः सूक्ष्ममतिर्युवातिमधुरो ज्योतिर्विदामग्रणीः
पाण्डित्यैर्जितगीष्पतिर्ब्रजपतेः सव्ये कृतावस्थितिः ।
कृष्णं पालयतीह यः प्रियतमा प्राणाबुदैरप्यलं
मन्त्रेणाप्युपनन्दसूनुमिह तं प्रीत्या सुभद्रं नुमः ॥१७ ॥

दैत्याद्भीतेरतिविकलधीः कोमलाङ्गस्य सूनोः
कृष्णस्योच्चैः सततमवने वत्सला व्यग्रचित्ता ।

कृच्छ्रैरम्बां बहुभिरभितो हन्त सन्तोष्य शूरं
दैत्यघ्नं या सुतमजनयत्साम्बिका पातु धात्री ॥१८ ॥

नादैर्यस्य स्फुटति परितो दिव्यविध्यण्डकोटिः
के ते तावत्किल दितिसुताः क्षुद्रकात्क्षुद्रजीवाः ।
स्नेहान्मात्रा विजयमभितो रक्षणे संनियुक्तं
कृष्णस्यारात्परमिह भजे हन्त धात्री सुतं तम् ॥१९ ॥

मन्त्रन्यासैरिह मुररिपोस्तत्पुरोधाः पुरस्तात्
सर्वाङ्गानि प्रकटनिगमो भागुरियोऽभिरक्ष्य ।
आशीर्भिश्च प्रतिदिनमहो तच्छिरो जिघ्रतीदं
वन्दे तावन्मुनिसुरपतेस्तस्य पादाब्जयुग्मम् ॥२० ॥

कृष्णस्योच्चैः प्रणयवसतिः सम्प्रवीणः सखीनां
श्यामाङ्गस्तत्समगुणं वयोवेशसौन्दर्यदर्पः ।
स्नेहादन्धः क्षणमकलनाज्जायते योऽवधूतः
श्रीदामानं हरिसहचरं सर्वदा तं प्रपद्ये ॥२१ ॥

गाढानुरागभवतो विरहस्य भीत्या
स्वप्नेऽपि गोकुलविधोर्न जहाति हस्तम् ।
यो राधिकाप्रणयनिर्झरसिक्तचेता-
स्तं प्रेमविह्वलतनुं सुबलं नमामि ॥२२ ॥

कृत्वैकत्र गवां कुलानि परितः कृष्णेन सार्धं मुदा
हस्ताहस्ति विनोदनर्मकथनैः खेलन्ति मित्रोत्कराः ।
प्रेमाम्भोधिविधौतगौरवमहापङ्कास्तदङ्कार्चिता-
स्तत्पादार्पितचित्तजीवितकला ये तान्प्रपद्यामहे ॥२३ ॥

मूर्तो हास्यरसः सदैव सुमनाः कामं बुभुक्षातुरः
प्राणप्रेष्ठवयस्ययोरनुदिनं वाग्देहभङ्गयुत्करैः ।
हास्यं यो मधुमङ्गलः प्रकटयन्सम्भ्राजते कौतुकी
तं वृन्दावनचन्द्रनर्मसचिवं प्रीत्याशु वन्दामहे ॥२४ ॥

गूढं तत्सुविदग्धतार्चितसखीद्वारोन्नयन्ती तयोः
प्रेम्ना सुष्ठु विदग्धयोरनुदिनं मानाभिसारोत्सवः ।
राधामाधवयोः सुखामृतरसं यैवोपभुङ्क्ते मुहु
गोष्ठे भव्यविधायिनीं भगवतीं तां पौर्णमासीं भजे ॥२५ ॥

खर्वश्मश्रुमुदारमुज्ज्वलकुलं गौरं समानं स्फुरत्-
पञ्चाशत्तमवर्षवन्दितवयःक्रान्तिं प्रवीणं ब्रजे ।
गोष्ठेशस्य सखायमुन्नततरश्रीदामतोऽपि प्रिय-
श्रीराधं वृषभानुमुद्गतयशोव्रातं सदा तं भजे ॥२६ ॥

अनुदिनमिह मात्रा राधिकाभव्यवार्ताः
कलयितुमतियत्नात्प्रेष्यते धात्रिकायाः ।
दुहित्युगलमुच्चैः प्रेमपूरप्रपञ्चै

विकलमति ययासौ कीर्तिदा सावतान्नः ॥२७॥

प्रथमरसविलासे हन्त रोषेण तावत्
प्रकटमिव विरोधं सन्दधानापि भङ्ग्या ।
प्रवलयति सुखं या नव्यूनोः स्वनपत्रोः
परमिह मुखरां तां मूर्ध्नि वृद्धां वहामि ॥२८॥

सान्द्रप्रेमरसैः प्लुता प्रियतया प्रागल्भ्यमाप्ता तयोः
प्राणप्रेषवयस्ययोरनुदिनं लीलाभिसारं क्रमैः ।
वैदग्ध्येन तथा सर्वीं प्रति सदा मानस्य शिक्षां रसै
र्येयं कारयतीह हन्त ललिता गृह्णातु सा मां गणैः ॥२९॥

प्रणयललितनर्मस्फारभूमिस्तयोर्या
ब्रजपुरनवयूनोर्या च कण्ठान्पिकानाम् ।
नयति परमधस्तादिव्यगानेन तुष्ट्या
प्रथयतु मम दीक्षां हन्त सेयं विशाखा ॥३०॥

प्रतिनवनवकुञ्जं प्रेमपूरेण पूर्णा
प्रचुरसुरभिपुष्पैर्भूषयित्वा क्रमेण ।
प्रणयति बत वृन्दा तत्र नीलोत्सवं या
प्रियगणवृतराधाकृष्णयोस्तां प्रपद्ये ॥३१॥

सख्येनालं परमरुचिरा नर्मभव्येन राधां

पाकार्थं या ब्रजपतिमहिष्याज्ञया संनयन्ती ।
प्रेम्णा शश्वत्पथि पथि हरेर्वार्तया तर्पयन्ती
तुष्यत्वेतां परमिह भजे कुन्दपूर्वा लतां ताम् ॥३२ ॥

ब्रजेश्वर्यानीतां बत रसवतीकृत्यविधये
मुदा कामं नन्दीश्वरगिरिनिकुञ्जे प्रणयिनी ।
छलैः कृष्णः राधां दयितमभि तां सारयति या
धनिष्ठां तत्प्राणप्रियतरसखीं तां किल भजे ॥३३ ॥

अवन्तीतः कीर्तेः श्रवणभवतो मुग्धहृदया
प्रगाढोत्कण्ठाभिर्ब्रजभुवमुरीकृत्य किल या ।
मुदा राधाकृष्णोज्ज्वलरससुखं वर्धयति तां
मुखीं नान्दीपूर्वा सततमभिवन्दे प्रणयतः ॥३४ ॥

मुदा राधाकृष्णप्रचुरजलकेली रसभर-
स्खलत्कस्तूरीतद्भुसृणघनचर्चार्चितजला ।
प्रमोदात्तौ फणस्मितमुदितमूर्मिस्फुटकर-
श्रिया सिञ्चन्तीव प्रथयतु सुखं नस्तरणिजा ॥३५ ॥

सर्वानन्दकदम्बकेन हरिणा प्राग्याचिता अप्यमूः
स्वैरं चारु रिरंसया रहसि याः क्रोधादनादृत्य ताम् ।
प्राणप्रेष्ठसखीं निजामनुदिनं तेनैव सार्धं मुदा
राधां संरमयन्ति ताः प्रियसखी मूर्धां प्रपद्येतराम् ॥३६ ॥

प्रेम्णा ये परिवण्टनेन कलिताः सेवासदैवोत्सुकाः
कुर्वाणाः परमादरेण सततं दासा वयस्योपमाः ।
वंशीदर्पणदूत्यवारिविलसत्ताम्बूलवीणादिभिः
प्राणेशं परितोषयन्ति परितस्तान्पत्रिमुख्यान्भजे ॥३७ ॥

ताम्बूलार्पणपादमर्दनपयोदानाभिसारादिभि
वृन्दारण्यमहेश्वरीं प्रियतया यास्तोषयन्ति प्रियाः ।
प्राणप्रेष्ठसरखीकुलादपि किलासङ्कोचिताभूमिकाः
केलीभूमिषु रूपमञ्जरीमुखास्ता दासिकाः संश्रये ॥३८ ॥

तृणीकृत्य स्फारं सुखजलधिसारं स्फुटमपि
स्वकीयं प्रेम्नां ये भरनिकरनम्रा मुररिपोः ।
सुखाभासं शश्वत्प्रथयितुमलं प्रौढकुतुकाद्
घतन्ते तान्धन्यान्परमिह भजे माधवगणान् ॥३९ ॥

तस्याः क्षणादर्शनतो म्रियन्ते
सुखेन तस्याः सुखिनो भवन्ति ।
स्निग्धाः परं ये कृतपुण्यपुञ्जाः
प्राणेश्वरीप्रेष्ठगणान्भजे तान् ॥४० ॥

सापत्न्योच्चयरज्यदुज्ज्वलरसस्योच्चैः समुद्धृद्धये
सौभाग्योद्भटगर्वविभ्रमभृतः श्रीराधिकायाः स्फुटम् ।

गोविन्दः स्मरफुल्लवल्लवधूवर्गेण येन क्षणं
क्रीडत्येष तमत्र विस्तृतमहापुण्यं च वन्दामहे ॥४१॥

ब्रह्माण्डात्परमुच्छलत्सुखभरं तत्कोटिसङ्ख्यादपि
प्रेम्णा कृष्णसुरक्षिताः प्रतिमुहुः प्राप्ताः परं निर्वृताः ।
कामं तत्पादपद्मसुन्दरनखप्रान्तस्खलद्रेणुका
रक्षाव्यग्रधियः स्फुरन्ति किल ये तान्गोपवर्यान्भजे ॥४२॥

प्राणेभ्योऽप्यधिकैः प्रियैरपि परं पुत्रैर्मुकुन्दस्य याः
स्नेहात्पादसरोजयुग्मविगलद्धर्मस्य बिन्दोः कणम् ।
निर्मञ्छयोरुशिखण्डसुन्दरशिरश्चुम्बन्ति गोप्यश्चिरं
तासां पादरजांसि सन्ततमहं निर्मञ्छयामि स्फुटम् ॥४३॥

इन्द्रनीलखुरराजिताः परं
स्वर्णबद्धवरशृङ्गरञ्जिताः ।
पाण्डुगण्डगिरिगर्वखर्विकाः
पान्तु नः सपदि कृष्णधेनवः ॥४४॥

यासां पालनदोहनोत्सवरतः सार्धं वयस्योत्करैः
कामं रामविराजितः प्रतिदिनं तत्पादरेणूज्ज्वलम् ।
प्रीत्या स्फीतवनोरुपर्वतनदीकच्छेषु बद्धस्पृहो
गोष्ठाखण्डलनन्दनो विहरते ताः सौरभेयीर्भजे ॥४५॥

मणिरखचितसुवर्णाश्लिष्टशृङ्गद्वयश्री
रसितमणिमनोज्ञज्योतिरुद्यत्बुराढयः ।
स्फुरदरुणिमगुच्छान्दोलविद्योतिकण्ठः
स जयति बकशत्रोः पद्मगन्धः ककुब्धी ॥४६॥

मृदुनवतृनमल्पं सस्पृहं वक्रमध्ये
क्षिपति परमयत्नादल्पकण्डूं च गात्रे ।
प्रथयति मुरवैरी हन्त यद्वत्सकानां
सपदि किल दिदृक्षे तत्तदाटीकनानि ॥४७॥

नक्तं दिवं मुररिपोरधरामृतं या
स्फीता पिबत्यलमबाधमहो सुभाग्या ।
श्रीराधिकाप्रथितमानमपीह दिव्य-
नादैरधो नयति तां मुरलीं नमामि ॥४८॥

दूतीभिर्बहुचाटुभिः सखिकुलेनालं वचोभङ्गिभिः
पादान्ते पतनैर्ब्रजेन्द्रतनयेनापि क्रुद्धालीगणैः ।
राधायाः सखि शक्यते दवयितुं यो नैव मानो यया
फुत्कृत्यैव निरस्यते सुकृतिनीं वंशीं सखीं तां नुमः ॥४९॥

स्फीतस्ताण्डविको हरेर्मुर्लिकानादेन नृत्योत्सवं
घूर्णच्चारुशिखण्डवल्गुसरसीतीरे निकुञ्जाग्रतः ।
तन्वन्कुञ्जविहारिणोः सुखभरं सम्पादयेद्यस्तयोः

स्मृत्वा तं शिखिराजमुत्सुकतया बाढं दिदृक्षामहे ॥५० ॥

सप्ताहं मुरमर्दनः प्रणयतो गोष्ठैकरक्षोत्सुको
बिभ्रन्मानमुदारपाणिरमणैर्यस्मै सलिलं ददौ ।
गान्धर्वामुरभिद्विलासविगलत्काश्मीररज्यद्रुह-
स्तत्त्वङ्गायितरत्नसुन्दरशिलो गोवर्धनः पातु वः ॥५१ ॥

नीपैश्चम्पकपालिभिर्नववराशोकै रसालोत्करैः
पुन्नागैर्बकुलैर्लवङ्गलतिका वासन्तिकाभिवृतैः ।
हृद्यं तत्प्रियकुण्डयोस्तटमिलन्मध्यप्रदेशं परं
राधामाधवयोः प्रियस्थलमिदं केल्यास्तदेवाश्रये ॥५२ ॥

श्रीवृन्दाविपिनं सुरम्यमपि तच्छ्रीमान्स गोवर्धनः
सा रसस्थलिकाप्यलं रसमयी किं तावदन्यस्थलम् ।
यस्याप्यंशलवेन नार्हति मनाक्साम्यं मुकुन्दस्य तत्
प्राणेभ्योऽप्यधिकप्रियेव दयितं तत्कुण्डमेवाश्रये ॥५३ ॥

स्फीते रत्नसुवर्णमौक्तिकभरैः संनिर्मिते मण्डपे
थूत्कारं विनिधाय यत्र रभसात्तौ दम्पती निर्भरम् ।
तन्वाते रतिनाथनर्मसचिवौ तद्राज्यचर्चा मुदा
तं राधासरसीतटोज्ज्वलमहाकुञ्जं सदाहं भजे ॥५४ ॥

कान्त्या हन्त मिथः स्फुटं हृदि तटे सम्बिम्बितं द्योतते

प्रीत्या तन्मिथुनं मुदा पदकवद्रागेण बिभ्रद्ययोः ।
धात्रा भाग्यभरेण निर्मिततरे त्रैलोक्यलक्ष्म्यास्पदे
गौरश्यामतमे इमे प्रियतमे रूपे कदाहं भजे ॥५५ ॥

नेत्रोपान्तविघूणनैरलघु तद्दोर्मूलसञ्चालनैर्
ईषद्वास्यरसैः सुधाधरधयैश्चुम्बैर्दृढालिङ्गनैः ।
एतैरिष्टमहोपचारनिचयैस्तन्नव्ययूनोर्युगं
प्रीत्या यं भजते तमुज्ज्वलमहाराजं प्रवन्दामहे ॥५६ ॥

नेत्रे दैर्घ्यमपाङ्गयोः कुटिलता वक्षोजवक्षःस्थले
स्थौल्यं तन्मृदुवाचि वक्रिमधुरा श्रोणौ पृथु स्फारता ।
सर्वाङ्गि वरमाधुरी स्फुटमभूद्येनेह लोकोत्तरा
राधामाधवयोरलं नववयः सन्धिं सदा तं भजे ॥५७ ॥

दुष्टारिष्टवधे स्वयं समुदभूत्कृष्णाङ्घ्रिपद्मादिदं
स्फीतं यन्मकरन्दविस्तृतिरिवारिष्टारख्यमिष्टं सरः ।
सोपानैः परिरञ्जितं प्रियतया श्रीराधया कारितैः
प्रेम्णालिङ्गदिव प्रिया सर इदं तन्नीत्यनित्यं भजे ॥५८ ॥

कदम्बानां व्रातैर्मधुपकुलझङ्कारललितैः
परीते यत्रैव प्रियसलिललीलाहतिमिषैः ।
मुहुर्गोपेन्द्रस्यात्मजमभिसरन्त्यम्बुजदृशो
विनोदेन प्रीत्या तदिदमवतात्पावनसरः ॥५९ ॥

पर्जण्येन पितामहेन नितरामाराध्य नारायणं
त्यक्तवाहारमभूत पुत्रक इह स्वीयात्मजे गोष्ठपे ।
यत्रावापि सुरारिहा गिरिधरः पौत्रो गुणैकाकरः
क्षुण्णाहारतया प्रसिद्धमवनौ तन्मे तडागं गतिः ॥६० ॥

सार्धं मानसजाह्ववीमुपनदीवर्गेः सरङ्गोत्करैः
सावित्र्यादिसुरीकुलैश्च नितरामाकाशवाण्या विधोः ।
वृन्दारण्यवरेण्यराज्यविषये श्रीपौर्णमासी मुदा
राधां यत्र सिषेच सिञ्चतु सुखं सोन्मत्तराधास्थली ॥६१ ॥

प्रीत्या नन्दीश्वरगिरितटे स्फारपाषाणवृन्दै
श्चाटुष्कोण्येऽनुकृतिगुरुभिर्निर्मिता या विदग्धैः ।
रेमे कृष्णः सखिपरिवृतो यत्र नर्माणि तन्व
न्नास्थानीं तां हरिपदलसत्सौरभाक्तां प्रपद्ये ॥६२ ॥

वैदग्ध्योज्ज्वलवल्गुवल्लववधूर्वर्गेण नृत्यन्नसौ
हित्वा तं मुरजिद्रसेन रहसि श्रीराधिकां मण्डयन् ।
पुष्पालङ्कृतिसञ्चयेन रमते यत्र प्रमोदोत्करैस्
त्रैलोक्याद्भुतमाधुरी परिवृता सा पातु रासस्थली ॥६३ ॥

गान्धर्विकामुरविमर्दननौविहार-
लीलाविनोदरसनिर्भरभोगिनीयम् ।

गोवर्धनोज्ज्वलशिलाकुलमुन्नयन्ती
वीचीभरैरवतु मानसजाह्वी माम् ॥६४ ॥

येषां क्वापि च माधवो विहरते स्निग्धैर्वयस्योत्करै
स्तद्धातुद्रवपुञ्जचित्रिततरैस्तैस्तैः स्वयं चित्रितः ।
खेलाभिः किलपालनैरपि गवां कुत्रापि नर्मोत्सवैः
श्रीराधासहितो गुहासु रमते तान्शैलवर्यान्भजे ॥६५ ॥

स्फीते यत्र सरित्सरोवरकुले गाः पालयन्निवृते
ग्रीष्मे वारिविहारकेलिनिवहैर्गोपिन्द्रविद्यात्मजः ।
प्रीत्या सिञ्चति मुग्धमित्रनिकरान्हर्षेण मुग्धः स्वयं
काङ्क्षन्स्वीयजयं जयार्थिन इमान्नित्यं तदेतद्भजे ॥६६ ॥

येषां कच्छपिका लसन्मुरलिकानादेन हर्षोत्करैः
स्रस्तार्धस्तृणगुच्छ एष नितरां वक्त्रेषु संस्तम्भते ।
सख्येनापि तयोः परं परिवृता राधाबकद्वेषिणो-
स्ते हृद्या मृगयूथपाः प्रतिदिनं मां तोषयन्तु स्फुटम् ॥६७ ॥

गुञ्जद्भङ्गकुलेन जुष्टकुसुमैः संलब्धमञ्जुश्रियां
कुञ्जानां निकरेषु येषु रमते सौरभ्यविस्तारिणाः ।
उद्यत्कामतरङ्गरङ्गितमनस्तन्नव्ययूनोर्युगं
तेषां विस्तृतकेशपाशनिकरैः कुर्यामहो मार्जनम् ॥६८ ॥

येषां चारु तलेषु शीतनिविडच्छायेषु रात्रिन्दिवं
पुष्पाणां विगलत्परागविलसत्तल्पेषु वःसाश्रयम् ।
प्रीत्या स्निग्धमधुव्रतैर्मधुकणैः संसेवितं तन्नवं
यूनोर्युग्मतरं मुदा विहरते ते पान्तु मां भूरुहाम् ॥६९॥

गान्धर्वा मुरवैरिणोः प्रणयिणोः पुष्पाणि सञ्चिन्वतोः
स्वैरं स्मेरसखीकुलेन वृतयोरीषत्स्मितेन द्वयोः ।
दृष्ट्वा केलिकलितं तयोर्नवनवं हास्येन पुष्पच्छलैः
कामं या विलसन्ति ताः किल लताः सेव्याः परं प्रेमभिः ॥७०॥

परिचयरसमग्नाः काममारान्तयोर्ये
मधुरतररुतेनोल्लासमुल्लासयन्ति ।
ब्रजभुवि नवयूनोः सुप्रियाः पक्षिणस्ते
विदधतु मम सौख्यं स्फारमालोकनेन ॥७१॥

चूतेष्वेषु कदम्बकेषु बकुलेष्वन्येषु वृक्षेष्वलं
प्रीत्या माधविकादिवल्लिषु तथा भाङ्गारनादैर्द्वयोः ।
ये भृङ्गाः परितस्तयोः सुखभरं विस्तारयन्ति स्फुटं
गुञ्जन्तो बत विभ्रमेण नितरां तानेव वन्दामहे ॥७२॥

पुष्पैर्यस्य मुदा स्वयं गिरिधरं स्वैरं निकुञ्जेश्वरीं
फुल्लं फुल्लतरैरमण्डयदलं फुल्लो निकुञ्जेश्वरः ।
ईषन्नेत्रविघूणनेन कलितस्वाधीन उच्चैस्तया

श्रीमान्स प्रथयत्वहो मम दृशोः सौख्यं कदम्बेश्वरः ॥७३॥

नीचैः प्रौढभयात्स्वयं सुरपतिः पादौ विधृत्येह यैः
स्वर्गङ्गासलिलैश्चकार सुरभिद्वाराभिषेकोत्सवम् ।
गोविन्दस्य नवं गवामधिपता राज्ये स्फुटं कौतुकात्
तैर्यत्प्रादुरभूत्सदा स्फुरतु तद्गोविन्दकुण्डं दृशोः ॥७४॥

ब्रजेन्द्रवर्यार्पितभोगमुच्चै-
र्धृत्वा बृहत्कायमघारिरुत्कः ।
वरेण राधां छलयन्विभुक्ते
यत्रान्नकूटं तदहं प्रपद्ये ॥७५॥

गिरीन्द्रवर्योपरिहाररूपी
हरिः स्वयं यत्र विहारकारी ।
सदा मुदा राजति राजभोगै-
र्हरिस्थलं तत्तु भजेऽनुरागैः ॥७६॥

घङ्क्रीडाकुतुकितमना नागरेन्द्रोन्वीनो
दानी भूत्वा मदननृपतेर्गव्यदानच्छलेन ।
यत्र प्रातः सखिभिरभितो वेष्टितः संरुोध
श्रीगान्धर्वा निजगणवृतां नौमि तां कृष्णवेदीम् ॥७७॥

निभृतमजनि यस्माद्दाननिर्वृतिरस्मि

यत्र इदमभिधानं प्रापयत्तत्सभायाम् ।
रसविमुखनिगूढे तत्र तज्ज्ञैकवेद्ये
सरसि भवति वासो दाननिर्वर्तनेन ॥७८ ॥

सीरिब्रह्मकदम्बरखण्डसुमनोरुद्राप्सरोगौरिका
ज्योत्स्नामोक्षणमाल्यहारविबुधारीन्द्रध्वजाद्याख्यया ।
यानि श्रेष्ठसरांसि भान्ति परितो गोवर्धनाद्रेरमू
नीडे चक्रकतीर्थदैवतगिरि श्रीरत्नपीठान्यपि ॥७९ ॥

अहो दोलाक्रीडारसवरभरोत्फुल्लवदनौ
मुहुः श्रीगान्धर्वागिरिवरधरु तौ प्रति मधु ।
सखीवृन्दं यत्र प्रकटितमुदान्दोलयति तत्
प्रसिद्धं गोविन्दस्थलमिदमुदारं बत भजे ॥८० ॥

प्रिया प्रियप्राणवयस्यवर्गे
धृतापराधं किल कालियं तम् ।
यत्रार्दयत्पादतलेन नृत्यन्
हरिर्भजे तं किल कालियं हृदम् ॥८१ ॥

सूर्यैर्द्वादशभिः परं मुररिपुः शीतार्त उग्रातपै
भक्तिप्रेमभरैरुदारचरितः श्रीमान्मुदा सेवितः ।
यत्र स्त्रीपुरुषैः क्वणत्पशुकुलैरावेष्टितो राजते
स्नेहैर्द्वादशसूर्यनाम तदिदं तीर्थं सदा संश्रये ॥८२ ॥

अत्यन्तातपसेवनेन परितः संजातघर्मोत्करै
गोविन्दस्य शरीरतो निपतितैर्यत्तीर्थमुच्चैरभूत् ।
तत्तत्कोमलसान्द्रसुन्दरतरश्रीमत्सदङ्गोच्छल-
द्गन्धैर्हारिसुवारिसुद्युति भजे प्रस्कन्दनं वन्दनैः ॥८३॥

कात्यायन्यतुलार्चनार्थममले कृष्णाजले मज्जतः
कन्यानां प्रकरस्य चीरनिकरं संरक्षितं तीरतः ।
हृत्वारुह्य कदम्बमुज्ज्वलपरीहासेन तं लज्जयन्
स्मेरंस्तं प्रददौ सुभङ्गिमुरजित्तं चीरघङ्कं श्रये ॥८४॥

हेषाभिर्जगतीत्रयं मदभैरुत्कम्पयन्तं परैः
फुल्लन्नेत्रविघूर्णनेन परितः पूर्णं दहन्तं जगत् ।
तं तावत्तृणवद्विदीर्यं बकभिद्विद्वेषिणं केशिनं
यत्र क्षालितवान्करौ सरुधिरौ तत्केशितीर्थं भजे ॥८५॥

अन्नैर्यत्र चतुर्विधैः पृथुगणैः स्वैरं सुधानिन्दिभिः
कामं रामसमेतमच्युतमहो स्निग्धैर्वयस्यैर्वृतम् ।
श्रीमान्याङ्गिकविज्ञसुन्दरवधूर्वर्गः स्वयं यो मुदा
भक्त्या भोजितवान्स्थलं च तदिदं तं चापि वन्दामहे ॥८६॥

मुदा गोपेन्द्रस्यात्मजभुजपरिष्वङ्गनिधये
स्फुरद्गोपीवृन्दैर्यमिह भगवन्तं प्रणयिभिः ।

भजद्भिस्तैर्भक्त्या स्वमभिलषितं प्राप्तमचिरा
द्यमीतीरे गोपीश्वरमनुदिनं तं किल भजे ॥८७॥

भयात्कंसस्यारात्सदयमचिराच्छन्तनुपदे
विनिक्षिप्ता राधा रहसि किल पित्रा प्रकृतितः ।
स्फुरन्तं तं दृष्ट्वा कमपि घनपुञ्जाकृतिवरं
तमेवाप्तं यत्नाद्यमभजत सूर्योऽवतु स नः ॥८८॥

आविर्भावमहोत्सवे मुररिपोः स्वर्णोरुमुक्ताफल-
श्रेणीविभ्रममण्डिते नवगवीलक्षे ददौ द्वे मुदा ।
दिव्यालङ्कृतिरत्नपर्वततिलप्रस्थादिकं चादराद्
विप्रेभ्यः किल यत्र स ब्रजपतिर्वन्दे बृहत्काननम् ॥८९॥

गान्धर्वाया जनिमणिरभूद्यत्र सङ्कीर्तितायाम्
आनन्दोत्कैः सुरमुनिनरैः कीर्तिदागर्भखन्याम् ।
गोपीगोपैः सुरभीनिकरैः सम्परीतेऽत्र मुखे
रावल्याख्ये वृषरविपुरे प्रीतिपूरो ममास्ताम् ॥९०॥

यस्य श्रीमच्चरणकमले कोमले कोमलापि
श्रीराधोच्चैर्निजसुखकृते सन्नयन्ती कुचाग्रे ।
भीताप्यारादथ नहि दधात्यस्य कार्कश्यदोषात्
स श्रीगोष्ठे प्रथयतु सदा शेषशायी स्थितिं नः ॥९१॥

यत्र कामसरः साक्षाद्रोपिकारमणं सरः ।

राधामाधवयोः प्रेष्ठं तद्वनं काम्यकं भजे ॥९२॥

मल्लीकृत्य निजाः सखीः प्रियतमा गर्वेण सम्भाविता

मल्लीभूय मदीश्वरी रसमयी मल्लत्वमुत्कण्ठया ।

यस्मिन्सम्यगुपेयूषा बकभिदा राधा नियुद्धं मुदा

कुर्वाणा मदनस्य तोषमतनोद्गाण्डीरकं तं भजे ॥९३॥

आकृष्टा या कुपितहलिना लाङ्गलाग्रेण कृष्णा

धीरा यान्ती लवणजलधौ कृष्णसम्बन्धहीना ।

अद्यापीत्थं सकलमनुजैर्दृश्यते सैव यस्मिन्

भक्त्या वन्देऽद्भुतमिदमहो रामघङ्गं प्रदेशम् ॥९४॥

प्राणप्रेष्ठवयस्यवर्गमुदरे पापीयसोऽघासुर-

स्यारण्योद्भटपावकोत्कटविषैर्दुष्टे प्रविष्टं पुरः ।

व्यग्रः प्रेक्ष्य रुषा प्रविश्य सहसा हत्वा खलं तं बली

यत्रैनं निजमाररक्ष मुरजित्सा पातु सर्पस्थली ॥९५॥

द्रष्टुं साक्षात्स्वपतिमहिमोद्रेकमुत्केन धात्रा

वत्सव्राते द्रुतमपहृते वत्सपालोत्करे च ।

तत्तद्रूपो हरिरथ भवन्यत्र तत्तत्प्रसूनां

मोदं चक्रेऽशनमपि भजे वत्सहारस्थलीं ताम् ॥९६॥

बाढं वत्सकवत्सपालहृतितो जातापराधाद्भयैर्
ब्रह्मा सास्त्रमपूर्वपद्यनिवहैर्यस्मिन्निपत्यावनौ ।
तुष्टावाद्भुतवत्सपं ब्रजपतेः पुत्रं मुकुन्दं मनाक्
स्मेरं भीरुचतुर्मुखारव्यमनिशं सेशं प्रदेशं नुमः ॥९७ ॥

गन्धव्याकुलभृङ्गसञ्चयचमूसंघृष्टपुष्पोत्करैर्
भाजत्कल्पलता पलाशिनिकरैर्विभ्राजितानि स्फुटम् ।
यानि स्फारतडागपर्वतनदीवृन्देन राजन्त्यहो
कृष्णप्रेष्ठवनानि तानि नितरां वन्दे मुहुर्द्वादश ॥९८ ॥

पूर्णः प्रेमरसैः सदा मुररिपोर्दासः सखा च प्रियं
स्वप्राणार्बुदतोऽपि तत्पदयुगं हित्वेह मासान्दश ।
प्रीत्या यो निवसंस्तदीयकथया गोष्ठं मुहुर्जीवयत्य्
आयातं किल पश्य कृष्णमिति तं मूर्ध्ना वहाम्युद्धवम् ॥९९ ॥

मुदा यत्र ब्रह्मा तृणनिकरगुल्मादिषु परं
सदा काङ्क्षन्जन्मार्पितविविधकर्माप्यनुदिनम् ।
क्रमाद्ये तत्रैव ब्रजभुवि वसन्ति प्रियजना
मया ते ते वन्द्याः परमविनयात्पुण्यखचिताः ॥१०० ॥

पुरा प्रेमोद्रेकैः प्रतिपदनवानन्दमधुरैः
कृतश्रीगान्धर्वाच्युतचरणवर्यार्चनबलात् ।
निकामं स्वामिन्यः प्रियतरसरस्तीरभुवने

वसन्ति स्फीत ये त इह मम जीवातव इमे ॥१०१॥

यत्किञ्चित्गुल्मकीकटमुखं गोष्ठे समस्तं हि तत्
सर्वानन्दमयं मुकुन्ददयितं लीलानुकूलं परम् ।
शास्त्रैरेव मुहुर्मुहुः स्फुटमिदं निष्टङ्कितं याच्चया
ब्रह्मादेरपि सस्पृहेण तदिदं सर्वं मया वन्द्यते ॥१०२॥

भ्रमन्चच्छे कच्छे क्षितिधरपतेर्विक्रिमगतैर्
लपन्नाधे कृष्णोत्पन्नवरतमुन्मत्तवदहम् ।
पतन्क्वापि क्वाप्युच्छलितनयनद्वन्द्वसलिलैः
कदा केलिस्थानं सकलमपि सिञ्चामि विकलः ॥१०३॥

न ब्रह्मा न च नारदो नहि हरो न प्रेमभक्तोत्तमाः
सम्यग्ज्ञातुमिहाञ्जसार्हति तथा यस्योच्छलन्माधुरीम् ।
किन्त्वेको बलदेव एव परितः स्वार्धं स्वमात्रा स्फुटं
प्रेम्नाप्युद्धव एष वेत्ति नितरां किं स ब्रजो वण्यते ॥१०४॥

अन्यत्र क्षणमात्रमच्युतपुरे प्रेमामृटाम्भोनिधि
स्नातोऽप्यच्युत्यसन्नैरपि समं नाहं वसामि क्वचित् ।
किन्त्वत्र ब्रजवासिनामपि समं येनापि केनाप्यलं
संलपैर्मम निर्भरः प्रति मुहुर्वासोऽस्तु नित्यं मम ॥१०५॥

रागेण रूपमञ्जर्यारक्तीकृतमुरद्विषः ।

गुणाराधितराधायाः पादयुग्मे रतिर्मम ॥१०६ ॥

इदं नियतमादराद्ब्रजविलासनामस्तवं
सदा ब्रजजनोल्लसन्मधुरमाधुरीबन्धुरम् ।
मुहुः कुतुकसम्भृताः परिपठति ये वल्गु तत्
समं परिकरैर्दृढं मिथुनमत्र पश्यन्ति ते ॥१०७ ॥

इति श्रीमद्रघुनाथदासगोस्वामिविरचितस्तवावल्यां श्रीभीष्टसूचनं श्रीब्रजविलासस्तवः समाप्तः